

ദൈവകൃപയാലും തിരുസിംഹാസനത്തിന്റെ അംഗീകാരത്താലും
 മലങ്കര സുറിയാനി കത്തോലിക്കാ സഭയുടെ മേജർ ആർച്ചുബിഷപ്പ്
മോറാൻ മോർ ബസേലിയോസ് ക്ലീമീസ് കാതോലിക്കാബാവായിൽനിന്നും
 നമ്മുടെ അധികാരത്തിൻ കീഴിലുള്ള
 മെത്രാപ്പോലീത്തൻ ആർച്ചുബിഷപ്പിനും
 മെത്രാപ്പോലീത്താമാർക്കും മേൽപട്ടക്കാർക്കും
 കോറെപ്പിസ്കോപ്പാമാർക്കും റമ്പാന്മാർക്കും പട്ടക്കാർക്കും
 ശെമ്മാശ്ശുഗണത്തിനും സന്യസ്തർക്കും വിശ്വാസികളേവർക്കും വാഴ്വ്.



Prot No CPL 3/2009

**സ്വയംഭവവും സർവ്വശക്തനും ആദ്യന്തമില്ലാത്തവനും
 സാരാംശത്തിൽ സമത്വമുള്ളവനുമായ ത്രിയേക ദൈവത്തിനു സ്തുതി.**

**പരിശുദ്ധ എപ്പിസ്കോപ്പൽ സുന്നഹദോസിന്റെ
 തീരുമാനങ്ങൾ**

അഭിവന്ദ്യ പിതാക്കന്മാരേ, വന്ദ്യ കോറെപ്പിസ്കോപ്പാമാരേ, റമ്പാന്മാരേ, ബഹു. വൈദികരേ, ശെമ്മാശ്ശന്മാരേ, സന്യസ്തരേ, കർത്താവിൽ പ്രിയ വിശ്വാസികളേ!

നമ്മുടെ ക്രൈസ്തവജീവിതത്തെ ആഴപ്പെടുത്തുന്നതും ദൈവത്തിന്റെ രക്ഷാകരപദ്ധതിയിൽ നമ്മെ പങ്കാളികളാക്കുന്നതും നമ്മുടെ സഭാജീവിതമാണല്ലോ. മലങ്കര സുറിയാനി കത്തോലിക്കാസഭയുടെ സഭാത്മകവും ആദ്ധ്യാത്മികവുമായ ജീവിതം പരിപോഷിപ്പിക്കുവാനും ശക്തിപ്പെടുത്തുവാനുമുള്ള മാർഗ്ഗങ്ങൾ നമ്മുടെ സഭയുടെ പരിശുദ്ധ എപ്പിസ്കോപ്പൽ സുന്നഹദോസ് പ്രാർത്ഥനാപൂർവ്വം ആരായുന്നു. നമ്മുടെ സഭയിലെ ദൈവജനത്തിന്റെ വിശിഷ്ട അല്മായരുടെ ശുശ്രൂഷ ഏറ്റം ഫലവത്താകുവാൻ നമ്മുടെ സഭയുടെ പരിശുദ്ധ എപ്പിസ്കോപ്പൽ സുന്നഹദോസ് എടുത്ത ഏതാനും തീരുമാനങ്ങൾ ഞാൻ ഇതിനാൽ പ്രാബല്യപ്പെടുത്തുകയാണ്.

1. നാം ആചരിക്കുന്ന നോമ്പുകൾ

നമ്മുടെ സഭയിൽ നിശ്ചയിക്കപ്പെട്ടിരിക്കുന്ന പ്രധാന നോമ്പുകൾ ഇരുപത്തിയഞ്ചുനോമ്പ്, മൂന്നുനോമ്പ്, അമ്പതുനോമ്പ് അഥവാ വലിയനോമ്പ്, പതിമൂന്ന് നോമ്പ് അഥവാ ശ്ലീഹാനോമ്പ് (ജൂൺ 16-29), പതിനഞ്ച് നോമ്പ് അഥവാ ശുനോയോ നോമ്പ് (ആഗസ്റ്റ് 1-15), എട്ടു നോമ്പ് അഥവാ ദൈവമാതാവിന്റെ ജനനപ്പെരുന്നാളിനു ഒരുക്കമായുള്ള നോമ്പ് (സെപ്തംബർ 1-8) എന്നിവയാണ്. ഇവയിൽ ഇരുപത്തിയഞ്ചുനോമ്പ്, മൂന്നുനോമ്പ്, അമ്പതുനോമ്പ് എന്നിവ അനുഷ്ഠിക്കുവാൻ എല്ലാവരും കടപ്പെട്ടിരിക്കുന്നു. മറ്റു നോമ്പുകൾ ഭക്തിപരമായും വ്യക്തിപരമായും ആചരിക്കുന്നതാണ്.

2. വർജ്ജനയും ഉപവാസവും

ഇരുപത്തിയഞ്ചുനോമ്പ്, മൂന്നുനോമ്പ്, വലിയനോമ്പ് എന്നീ കാലങ്ങളിൽ എല്ലാവരും മാംസം വർജ്ജിക്കണം. മൂന്നുനോമ്പിലും, വലിയനോമ്പിലെ ഒന്നാം തിങ്കളാഴ്ച (ശുബ്ദക്കോനോ)യിലും, എല്ലാ വെള്ളിയാഴ്ചകളിലും, 40-ാം വെള്ളിയാഴ്ച മുതൽ കൃതം വരെയുള്ള ദിവസങ്ങളിലും മത്സ്യവും മുട്ടയും, ദുഃഖവെള്ളിയാഴ്ച മേൽപ്പറഞ്ഞവ കൂടാതെ പാലും പാലിൽ നിന്നുണ്ടാക്കുന്ന വിഭവങ്ങളും വർജ്ജിക്കണം.

21 വയസ്സിന് മേൽ 60 വയസ്സിന് താഴെയുള്ളവർ മൂന്നുനോമ്പിന്റെ രണ്ടാം ദിവസവും വലിയനോമ്പിന്റെ ഒന്നാം തിങ്കളാഴ്ചയും, എല്ലാ വെള്ളിയാഴ്ചകളിലും ഉച്ചവരെയെങ്കിലും ഉപവസിക്കണം. രോഗികളും ഗർഭിണികളും കുറേനവേല ചെയ്യുന്നവരും ഈ ഉപവാസത്തിന് കടപ്പെട്ടവരല്ല.

3. വിവാഹവിലക്ക്

നമ്മുടെ സഭയിലെ വിവാഹ ആഘോഷം സംബന്ധിച്ചുള്ള ചില പ്രത്യേക നിബന്ധനകൾ പരിശുദ്ധ സുന്നഹദോസ് നൽകുന്നു. **വിവാഹ ആഘോഷം അനുവദിച്ചിട്ടുള്ള കാലയളവിൽതന്നെ വിവാഹകുദാശ നടത്തുന്നതിനാണ് സഭ ആഗ്രഹിക്കുന്നത്.** ഇരുപത്തിയഞ്ചുനോമ്പ്, മൂന്നുനോമ്പ്, വലിയനോമ്പ്, കാത്തിരിപ്പ്കാലം (സ്വർഗാരോഹണം മുതൽ പെന്തക്കോസ്തി വരെ) എന്നീ കാലങ്ങളിൽ നമ്മുടെ സഭയിൽ വിവാഹ ആഘോഷം വിലക്കപ്പെട്ടിരിക്കുന്നു. എന്നാൽ ഗൗരവമേറിയ കാരണങ്ങളാൽ വിലക്കുള്ള കാലത്ത് വിവാഹം നടത്തുവാൻ വിശ്വാസികൾക്ക് വിടുതൽ (*dispensation*) നൽകുന്നതിന് അതിഭദ്രാസന/ ഭദ്രാസനാദ്ധ്യക്ഷന്മാർക്ക് അധികാരമുണ്ട്. ഏറ്റം ഗൗരവമേറിയ കാരണങ്ങളുള്ളപ്പോൾ മാത്രമേ നമ്മുടെ വിശ്വാസികൾ ഈ അനുവാദത്തിനായി

അപേക്ഷിക്കാവൂ എന്ന് ഓർമ്മിപ്പിക്കുന്നു. അജപാലന ക്രമീകരണത്തിൽ വിവിധ സ്ഥലങ്ങളിലുള്ള വിശ്വാസിസമൂഹത്തിന്റെ ആവശ്യങ്ങളെ അനുഭാവപൂർവ്വം പരിഗണിച്ച്, കാത്തിരിപ്പുകാലത്തും (സ്വർഗാരോഹണം മുതൽ പെന്തക്കോസ്തി വരെ) ഇരുപത്തിയഞ്ചു നോമ്പിന്റെ ദിനങ്ങളിലും അമ്പതു നോമ്പിലെ (വലിയനോമ്പ്) ആദ്യത്തെ ഇരുപത്തിയഞ്ചു ദിവസങ്ങളിലും (പകുതി നോമ്പുവരെ) വിവാഹം നടത്തുന്നതിന് ഈ പ്രത്യേക അനുവാദത്തിനായി അപേക്ഷിക്കാവുന്നതാണ്. അത്തരത്തിലുള്ള വിടുതൽ കിട്ടാൻ ആനുപാതികമായ പ്രായശ്ചിത്ത നേർച്ചസമർപ്പണം ഭദ്രാസന കാര്യാലയത്തിൽ അടയ്ക്കേണ്ടതാണ്. ഈ തുക നിർദ്ദനരായ പെൺകുട്ടികളുടെ വിവാഹ സഹായത്തിനായി ഉപയോഗിക്കുന്നതാണ്. **മൂന്നുനോമ്പു ദിവസങ്ങളിലും നാൽപ്പതാം വെള്ളിയാഴ്ച മുതൽ ഉയിർപ്പുവരെയുള്ള ദിനങ്ങളിലും വിവാഹം നടത്തുവാനുള്ള അനുവാദം നൽകുന്നതല്ല.** നോമ്പുകാലത്ത് നടത്തുന്ന വിവാഹ ആഘോഷ സത്ക്കാരങ്ങളിൽ നമ്മുടെ സഭ നിർദ്ദേശിച്ചിട്ടുള്ള മാംസവർജ്ജന നിർബന്ധമായും പാലിക്കേണ്ടതാണ്. നോമ്പുകാലത്ത് നടത്തപ്പെടുന്ന മറ്റ് എല്ലാ ആഘോഷങ്ങളിലും സഭ കൽപിച്ചിട്ടുള്ള വർജ്ജന പാലിക്കേണ്ടതാണ്. **നോമ്പുകാലത്ത് പ്രത്യേക അനുവാദത്തോടെ നടത്തുന്ന വിവാഹം നമ്മുടെ സഭയിലെ മെത്രാന്മാർ ആശീർവദിക്കുന്നതല്ല.**

4. വിവാഹ ഒരൂക്കം

നമ്മുടെ സഭയിൽ വിവാഹിതരാകുന്ന യുവതീയുവാക്കൾ വിവാഹത്തിനുമുമ്പുള്ള ഒരൂക്കസെമിനാറിൽ പങ്കുകൊണ്ട് വിവാഹകുദാശയ്ക്കുവേണ്ടി പ്രത്യേകം ഒരൂക്കേണ്ടതാണ്. ഇനിമുതൽ വിവാഹിതരാകുന്ന യുവതീയുവാക്കൾ “വിവാഹത്തിനൊരൂക്കമായുള്ള അന്വേഷണഫോറം” പൂരിപ്പിച്ചു നൽകേണ്ടതുമാണ്. പ്രസ്തുത ഫോറം പ്രത്യേക ഫയലിൽ ഇടവകയിൽ ബ. വികാരിയച്ചന്മാർ സൂക്ഷിക്കേണ്ടതുമാണ്. വിവാഹിതരാകുവാൻ ഉദ്ദേശിക്കുന്നവരുടെ ഇടവക വികാരിയോ അദ്ദേഹത്തിന്റെ പ്രതിനിധിയോ ഈയവസരം അവരെ വ്യക്തിപരമായി കാണുന്നതിനും വിവാഹസംബന്ധമായ കാനോനികവും ആദ്ധ്യാത്മികവുമായ കാര്യങ്ങൾ പ്രബോധിപ്പിക്കുന്നതിനുമുള്ള അവസരമായി ഉപയോഗിക്കണം. വിവാഹത്തെ സംബന്ധിച്ച് നിലവിൽ വന്നിരിക്കുന്ന സിവിൽ നിയമങ്ങൾ പാലിക്കുവാനും ഈയവസരത്തിൽ അവരെ ഓർമ്മപ്പെടുത്തണം.

5. വിവാഹ ആഘോഷം

നമ്മുടെ സഭയിലെ വിവാഹ ആഘോഷങ്ങളിൽ ദൈവാലയത്തിലെ കുദാശയിലും തുടർന്നുള്ള ക്രമീകരണങ്ങളിലും ക്രിസ്തീയപകത പ്രക

ടമാക്കുവാൻ ഏവരും ബാധ്യസ്ഥരാണ്. വിവാഹ കുദാശയിൽ ദൈവാ
 നുഭവം നഷ്ടപ്പെട്ടുപോകാതിരിപ്പാൻ ഏവരും ശ്രദ്ധിക്കണം. ഗായക
 സംഘത്തിന്റെ സമീപനം പകതയാർന്നതും വി. കുദാശയുടെ അനു
 ഭവം വർദ്ധിപ്പിക്കുന്നതുമായിരിക്കുവാൻ ബ. വികാരിയച്ചന്മാരും കുടും
 ബാംഗങ്ങളും ശ്രദ്ധിക്കണം. വി. കുദാശയുടെ ദൈവികഭാവം തടസ്സ
 പ്പെടുത്തുന്ന രീതിയിൽ ഫോട്ടോഗ്രാഫർ, വീഡിയോഗ്രാഫർമാർ എന്നി
 വർ പ്രവർത്തിപ്പിക്കാതിരിപ്പാൻ മുൻകൂട്ടി ബ. വികാരിയച്ചന്മാർ അവർക്ക്
 നിർദ്ദേശങ്ങൾ നൽകിയിരിക്കണം. വിവാഹവിരുന്നിൽ മിതത്വം പാലി
 ക്കുന്നതിന് ഏവരും ശ്രദ്ധിക്കണമെന്നത് പ്രത്യേകം ഓർമ്മിപ്പിക്കുന്നു.
 സാധു പെൺകുട്ടികളെ വിവാഹത്തിന് സഹായിക്കുന്ന വിവാഹസ
 ഹായപദ്ധതികളിൽ സഹകരിക്കുന്നതിന് ഏവരും ശ്രദ്ധിക്കുന്നത് അനു
 ഗ്രഹപ്രദമാണ്. വിവാഹകുദാശവേളയിലെ സ്തോത്രകാഴ്ച ഈ നിയോഗത്തിൽ ക്രമീകരിക്കുന്നത് ഉചിതമായിരിക്കും.

6. മലങ്കര കത്തോലിക്കാ ബാലസഖ്യം

നമ്മുടെ സഭയിലെ കുഞ്ഞുങ്ങളുടെ വിശ്വാസ പരിശീലനത്തിനും
 വളർച്ചയ്ക്കും ആവശ്യമായ മാർഗ്ഗങ്ങൾ സണ്ടേസ്കൂളിലൂടെയും മറ്റു
 മാർഗ്ഗങ്ങളിലൂടെയും നാം ചെയ്തു വരികയാണല്ലോ. ഭദ്രാസനങ്ങളിലും
 ഭദ്രാസനേതര കേന്ദ്രങ്ങളിലും ഫലപ്രദമായി ഈ ശുശ്രൂഷ നാം നിർവ
 ഹിക്കുന്നു. ഈ പ്രവർത്തനങ്ങൾ സഭാതലത്തിൽ പരിശുദ്ധ എപ്പി
 സ്കോപ്പൽ സുന്നഹദോസ് നിയോഗിച്ചിരിക്കുന്ന വിശ്വാസപരിശീലന
 ത്തിനുവേണ്ടിയുള്ള സിനഡൽ കമ്മീഷനിലൂടെ കാര്യക്ഷമമായി ഏകോ
 പിപ്പിച്ചുവരികയുമാണല്ലോ. ഇതോടുകൂടി നമ്മുടെ ബാലികാ-ബാല
 ന്മാരെ സംഘടനാപരമായും ഒന്നിപ്പിക്കുന്നതിന് പരിശുദ്ധ എപ്പിസ്കോ
 പ്റ്റൽ സുന്നഹദോസ് തീരുമാനിച്ചു. ഇതിലേക്കായി മലങ്കര കത്തോലിക്കാ
 ബാലസഖ്യം എന്ന ബാലസംഘടന രൂപീകരിക്കുന്നതാണ്. നമ്മുടെ
 സണ്ടേസ്കൂൾ വിദ്യാർത്ഥികളെല്ലാവരും ഈ സംഘടനയുടെ അംഗ
 ങ്ങളായിരിക്കും. ഇടവകകളിൽ ഇതിന്റെ യൂണിറ്റുകൾ സ്ഥാപിക്കേണ്ട
 താണ്. പ്രസ്തുത യൂണിറ്റുകൾ ഏകോപിപ്പിക്കുന്ന ഭദ്രാസന, ഭദ്രാസ
 നേതര ഡയറക്ടർമാരും കമ്മിറ്റികളും ഉണ്ടായിരിക്കേണ്ടതാണ്. പരിശുദ്ധ
 കാതോലിക്കാബാവാ സഭാതല ഡയറക്ടറെ നിയമിക്കുന്നതാണ്. ബാല
 സഖ്യം വിശ്വാസപരിശീലനത്തിനുവേണ്ടിയുള്ള സിനഡൽ കമ്മീഷന്റെ
 മേൽനോട്ടത്തിലായിരിക്കും. തിരുവല്ല അതിഭദ്രാസനത്തിൽനിന്നുള്ള
 ബ. ജോർജ്ജ് തേക്കടയിൽ അച്ചനെ മലങ്കര കത്തോലിക്കാ ബാലസ
 ഖ്യത്തിന്റെ സഭാതല ഡയറക്ടറായി നിയമിച്ചിരിക്കുന്നു.

7. മലങ്കര കാത്തലിക് യൂത്ത് മൂവ്മെന്റ്

നമ്മുടെ സഭയുടെ യുവജനപ്രസ്ഥാനമായ മലങ്കര കാത്തലിക് യൂത്ത് മൂവ്മെന്റിന്റെ (എം. സി. വൈ. എം.) പ്രവർത്തനങ്ങൾ കാര്യക്ഷമമായി മുന്നേറുന്നതിൽ നമുക്ക് അഭിമാനിക്കാം. നമ്മുടെ സഭയിലെ യുവജനങ്ങളുടെ ആദ്ധ്യാത്മികവും ബൗദ്ധികവും സാമൂഹ്യവും സാംസ്കാരികവും രാഷ്ട്രീയവുമായ വളർച്ചയ്ക്കും പരിശീലനത്തിനുംവേണ്ടിയാണ് പ്രസ്തുത സംഘടന. സന്ദേശങ്ങൾ പരിശീലനം പൂർത്തിയാക്കിയ യുവജനങ്ങൾ ഈ സംഘടനയിലെ അംഗങ്ങളായിരിക്കും. ഈ സംഘടനയുടെ കാര്യക്ഷമമായ പ്രവർത്തനത്തിനായി ഇതിന്റെ അംഗങ്ങളുടെ പ്രായപരിധി 35 വയസ്സായി ഉയർത്തുവാൻ പരിശുദ്ധ എപ്പിസ്കോപ്പൽ സുന്നഹദോസ് തീരുമാനിച്ചു.

8. ക്യാമ്പസ് മിനിസ്ട്രി

നമ്മുടെ വിദ്യാഭ്യാസ സ്ഥാപനങ്ങളിൽ പഠിക്കുന്ന യുവജനങ്ങളുടെ അജപാലനപരവും ആദ്ധ്യാത്മികവും സഭാപരവും ബൗദ്ധികവും സാമൂഹ്യവുമായ രൂപീകരണത്തിനും വളർച്ചയ്ക്കുമായി ക്യാമ്പസ് മിനിസ്ട്രി സംഘടിപ്പിക്കുവാൻ പരിശുദ്ധ എപ്പിസ്കോപ്പൽ സുന്നഹദോസ് തീരുമാനിച്ചു. ഈ ശുശ്രൂഷ ഏകോപിപ്പിക്കുന്നതിനായി ഒരു സഭാതല ഡയറക്ടറെ നിയമിക്കുന്നതാണ്.

9. സ്ഥിര ശൈശ്വ ശുശ്രൂഷ (പെർമനെന്റ് ഡയക്കണേറ്റ്)

സ്ഥിര ശൈശ്വ ശുശ്രൂഷ (പെർമനെന്റ് ഡയക്കണേറ്റ്) നമ്മുടെ സഭയിൽ പുനരുദ്ധരിക്കണമെന്നുള്ള മുൻതീരുമാനമനുസരിച്ച് അതിനുള്ള പാഠ്യപദ്ധതി പരിശുദ്ധ എപ്പിസ്കോപ്പൽ സുന്നഹദോസ് അംഗീകരിച്ചു. നമ്മുടെ സെമിനാരി കമ്മീഷന്റെ ചെയർമാൻ അഭിവാന്ദ്യ ഏബ്രഹാം മാർ യൂലിയോസ് തിരുമേനിയുടെ പ്രധാന മേൽനോട്ടത്തിൽ നടക്കുന്ന സ്ഥിര ശൈശ്വ ശുശ്രൂഷ പഠനപദ്ധതി 2010 ജൂൺ മാസത്തിൽ മലങ്കര സെമിനാരിയിൽ ആരംഭിക്കുന്നതാണ്. മൂന്നു വർഷം നീണ്ടു നിൽക്കുന്ന പ്രസ്തുത പഠനത്തിന് ചേരുവാൻ ആഗ്രഹിക്കുന്നവർ തന്റെ ഭദ്രാസനാദ്ധ്യക്ഷനോ അപ്പസ്തോലിക് വിസിറ്റേറ്ററിനോ അപേക്ഷ സമർപ്പിക്കേണ്ടതാണ്. മലങ്കര സുറിയാനി കത്തോലിക്കാസഭയുടെ പ്രത്യേക കാനോന സംഹിതയിൽ നൽകിയിരിക്കുന്ന ഇതു സംബന്ധമായ പ്രത്യേക നിയമങ്ങൾ സ്ഥിര ശൈശ്വശുശ്രൂഷത്തിനുള്ള അർത്ഥികൾ അറിഞ്ഞിരിക്കേണ്ടതാണ്. അത് ഭദ്രാസനാദ്ധ്യക്ഷൻ ലഭ്യമാക്കുന്നതാണ്.

10. ആരാധനാ ആഘോഷങ്ങളിൽ സ്ത്രീകൾക്കുള്ള പങ്കാളിത്തം

മലങ്കര സുറിയാനി കത്തോലിക്കാസഭയുടെ പാരമ്പര്യത്തിന് വിധേയമായി നമ്മുടെ സഭയിലെ സ്ത്രീകൾക്ക് ആരാധനാ ആഘോഷങ്ങളിൽ സജീവമായ ഭാഗഭാഗിത്തം ഉണ്ടാകണമെന്ന് പരിശുദ്ധ എപ്പിസ്കോപ്പൽ സുന്നഹദോസ് ആഗ്രഹിക്കുന്നു. താഴെ വരുന്ന തീരുമാനങ്ങൾ അതിലേക്ക് കൈക്കൊണ്ടു.

- (1) “മാമ്മോദീസാ സ്വീകരിച്ചവരെ മദ്ബഹായിൽ പ്രവേശിപ്പിച്ച് മൂന്നു പ്രാവശ്യം ത്രോണോസിന് പ്രദക്ഷിണം വയ്പ്പിച്ച് ത്രോണോസിന്റെ കോണുകൾ മുത്തിക്കുന്ന” ക്രമത്തിൽ ആൺകുട്ടികളെയും പെൺകുട്ടികളെയും ഉൾപ്പെടുത്താവുന്നതാണ്.
- (2) വിശുദ്ധ കുർബാനയിലും മറ്റ് ആരാധനാ ആഘോഷങ്ങളിലും കെസ്ട്രുമയ്ക്ക് താഴെ ഹൈക്കലായിൽ നിന്നുകൊണ്ട് പഴയനിയമ വായനകളും വിശുദ്ധ പൗലോസ്സ്റ്റീഹറായുടെ ലേഖനങ്ങളും പെൺകുട്ടികൾക്കും സ്ത്രീകൾക്കും വായിക്കാവുന്നതാണ്.
- (3) ഭദ്രാസനങ്ങളിലെ ഇടവകകളുടെ ആവശ്യാനുസരണം വിശുദ്ധ കുർബാന നൽകുവാനുള്ള അനുവാദം പ്രത്യേക പരിശീലനം ലഭിച്ചിട്ടുള്ള ബഹുമാനപ്പെട്ട സിസ്റ്റേഴ്സിന് ഭദ്രാസനാധ്യക്ഷൻ നൽകുന്നതാണ്. ഈ അനുവാദം വ്യക്തിപരമായിരിക്കും (Personal). മറ്റ് വ്യക്തികൾക്ക് കൈമാറാവുന്നതല്ല. ഏത് ഇടവകശുശ്രൂഷയ്ക്കായി നൽകിയിരിക്കുന്നുവോ അവിടെ മാത്രമേ ഈ അനുവാദം ഉപയോഗിക്കാവൂ. ഇവർക്കു ധരിക്കുവാനായി ഒരു പ്രത്യേക തിരുവസ്ത്രം നൽകുന്നതാണ്. 2010 ഉയിർപ്പു തിരുനാൾ മുതൽ ഈ ക്രമീകരണം പ്രാബല്യത്തിൽ വരുന്നതാണ്.


മലങ്കര കത്തോലിക്കാസഭയുടെ പ്രത്യേക കാനോനസംഹിതയുടെ ക്രോഡീകരണം പൂർത്തിയായി വരികയാണ്. മേൽപറഞ്ഞ തീരുമാനങ്ങൾ അവയിൽ ഉൾപ്പെടുത്തിയിരിക്കുന്നു. പരിശുദ്ധ സുന്നഹദോസ് ആഗ്രഹിക്കുന്നപ്രകാരം നമ്മുടെ സഭാജീവിതം ഏറ്റം അർത്ഥവത്താക്കുന്നതിനും സഭയുടെ ആന്തരികവും ബാഹ്യവുമായ ശുശ്രൂഷ നവീകരിക്കുന്നതിനും ഈ നിബന്ധനകൾ സഹായിക്കട്ടെ. സഭയ്ക്കു മുഴുവനുംവേണ്ടി കൂടുതൽ പ്രാർത്ഥിക്കുവാനും നമുക്ക് നൽകപ്പെട്ടിരിക്കുന്ന ദൈവജനശുശ്രൂഷയിലൂടെ സഭയെ ബലപ്പെടുത്തുവാനും ഞാൻ നിങ്ങളെ ഏവരെയും സ്നേഹപൂർവ്വം ആഹ്വാനം ചെയ്യുന്നു.

പരിശുദ്ധ പിതാവിന്റെ ആഹ്വാനപ്രകാരം നാം ആചരിച്ചുവരുന്ന

വൈദികവർഷം നമ്മുടെ സഭയിലെ വൈദികരുടെ ആത്മസമർപ്പണ നവീകരണത്തിന് ഉത്തേജകമായിരിക്കുന്നതിൽ ഞാനേറെ സന്തോഷിക്കുന്നു. നമ്മുടെ എല്ലാ കുടുംബങ്ങളും നമ്മുടെ ബ. വൈദികർക്കു വേണ്ടി ഹൃദയപൂർവ്വം പ്രാർത്ഥിക്കണം. പൗരോഹിത്യാധിഷ്ഠിതമായ സഭയുടെ ശുശ്രൂഷകർക്കുവേണ്ടി ദൈവജനം തീക്ഷ്ണമായി പ്രാർത്ഥിക്കുന്നത് തുടരുവാൻ ഞാൻ ഏവരേയും ആഹ്വാനം ചെയ്യുന്നു.

ആയത് ദൈവമാതാവായ പരിശുദ്ധ കന്യകമറിയത്തിന്റെയും, അപ്പസ്തോല സമൂഹത്തിന്റെയും, വിശിഷ്ടാ നമ്മുടെ പിതാവായ മാർത്തോമ്മാ ശ്ലീഹായുടെയും, സകല വിശുദ്ധരുടെയും പ്രാർത്ഥനകളാൽ തന്നെ, ആമ്മീൻ.

എന്ന്,
കർത്താവിൽ നിങ്ങളുടെ വിനീതശുശ്രൂഷി



01.11.2009

മോറാൻ മോർ ബസേലിയോസ് ക്ലീമീസ് കാതോലിക്കാബവാ

മലങ്കര കാതോലിക്കേറ്റ് സെന്റർ മലങ്കര കത്തോലിക്കാസഭയുടെ മേജർ ആർച്ചുബിഷപ്പ് പട്ടം, തിരുവനന്തപുരം

സർഗ്ഗസ്ഥനായ ഞങ്ങളുടെ പിതാവേ...

N.B.: ഈ ഇടയലേഖനം അടുത്തുവരുന്ന ഞായറാഴ്ച വി. കുർബാനമദ്ധ്യേ നമ്മുടെ എല്ലാ ദൈവാലയങ്ങളിലും, മിഷൻ കേന്ദ്രങ്ങളിലും, ആരാധനാ കേന്ദ്രങ്ങളിലും വായിക്കേണ്ടതാണ്.